

SENTENZA TAL-QORTI (It-Tielet Awla)

13 ta' Ottubru 2011\*

Fil-Kawzi magħquda C-463/10 P u C-475/10 P,

li għandhom bħala suġġett żewġ appelli abbażi tal-Artikolu 56 tal-Istatut tal-Qorti tal-Ġustizzja tal-Unjoni Ewropea, ippreżentati, rispettivament, fl-24 u fis-27 ta' Settembru 2010,

**Deutsche Post AG**, stabbilita f'Bonn (il-Ġermanja), irrappreżentata minn J. Sedemund u T. Lübbig, avukati,

u

**Ir-Repubblika Federali tal-Ġermanja**, irrappreżentata minn T. Henze, J. Möller u N. Graf Vitzthum, bħala aġenti,

appellanti,

il-parti l-oħra fil-kawża li hija:

**Il-Kummissjoni Ewropea**, irrappreżentata minn B. Martenczuk u T. Maxian Rusche, bħala aġenti, b'indirizz għan-notifika fil-Lussemburgu,

appellata,

\* Lingwa tal-kawża: il-Ġermaniż.

IL-QORTI TAL-ĠUSTIZZJA (It-Tielet Awla),

komposta minn K. Lenaerts (Relatur), President tal-Awla, J. Malenovský, R. Silva de Lapuerta, E. Juhász u D. Šváby, Imħallfin,

Avukat Ġenerali: Y. Bot,  
Reġistratur: B. Fülöp, Amministratur,

wara li rat il-proċedura bil-miktub u wara s-seduta tas-26 ta' Mejju 2011,

wara li semgħet il-konkluzjonijiet tal-Avukat Ġenerali, ipprezentati fis-seduta tat-30 ta' Ġunju 2011,

tagħti l-preżenti

**Sentenza**

- <sup>1</sup> Permezz tal-appelli tagħhom, Deutsche Post AG (iktar 'il quddiem "Deutsche Post") u r-Repubblika Federali tal-Ġermanju jitolbu l-annullament, rispettivament, tad-digriet tal-Qorti Ġenerali tal-Unjoni Ewropea, tal-14 ta' Lulju 2010, Deutsche Post vs Il-Kummissjoni (T-570/08), u Il-Ġermanja vs Il-Kummissjoni (T-571/08, iktar 'il

quddiem, flimkien, id-“digrieti kkontestati”), li permezz tagħhom il-Qorti Ġenerali ddikjarat inammissibbli r-rikorsi tagħhom intizi għall-annullament tad-deċiżjoni tal-Kummissjoni, tat-30 ta’ Ottubru 2008, li ttiprovdi ordni fuq ir-Repubblika tal-Ġermanja sabiex ttiprovdi xi informazzjoni fil-proċedura ta’ għajjnuna mill-Istat favur Deutsche Post (iktar ‘il quddiem, l-“att ikkontestat”).

## Il-kuntest ġuridiku

- 2 L-Artikolu 2(2) tar-Regolament tal-Kunsill (KE) Nru 659/1999, tat-22 ta’ Marzu 1999, li jstabbilixxi regoli dettaljati għall-applikazzjoni tal-Artikolu [108 TFUE] (ĠU Edizzjoni Speċjali bil-Malti, Kapitolu 8, Vol. 1, p. 339) jobbliga lil Stat Membru li jinnotifika għajjnuna ġdida lill-Kummissjoni Ewropea li jipprovdi, fin-notifika tiegħu, “l-informazzjoni kollha meħtieġa sabiex tawtorizza lill-Kummissjoni sabiex tiegħu deċiżjoni skond l-Artikoli 4 u 7”.
  
- 3 L-Artikolu 5 tar-Regolament Nru 659/1999 jipprovdi:

“1. Fejn il-Kummissjoni tikkunsidra li l-informazzjoni provvduta mill-Istat Membru kkonċernat dwar għal miżura notifikata skond l-Artikolu 2 m’hijiex kompluta, għandha titlob l-informazzjoni addizzjonali kollha meħtieġa [...]

2. Fejn l-Istat Membru kkonċernat ma jipprovdi l-informazzjoni mitluba fil-perjodu preskritt mill-Kummissjoni jew ttiprovdi informazzjoni li m’hijiex kompluta, il-Kummissjoni għandha tibgħat fakkar, filwaqt li jippermetti perjodu addizzjonali xieraq li fih għandha tkun provvduta l-informazzjoni.

3. In-notifika għandha tinftiehem li hija rtirata jekk l-informazzjoni mitluba m'hijiex provvduta fil-perjodu preskritt [...]"

4 L-Artikolu 10 tar-Regolament Nru 659/1999 jipprovdi:

"1. Fejn il-Kummissjoni għandha fil-pussess tagħha informazzjoni minn kwalunkwe sors li jirrigwarda allegata għajnuna kontra l-liġi, għandha teżamina dik l-informazzjoni mingħajr dewmien.

2. Jekk meħtieġ, għandha titlob l-informazzjoni mill-Istat Membru kkonċernat. L-Artikolu 2(2) u l-Artikolu 5(1) u (2) għandhom japplikaw *mutatis mutandis*.

3. Fejn, minkejja kif imfakkar skond l-Artikolu 5(2), l-Istat Membru kkonċernat ma jipprovdi l-informazzjoni meħtieġa fil-perjodu preskritt mill-Kummissjoni, jew fejn tipprovdi informazzjoni mhux kompluta, il-Kummissjoni għandha permezz ta' deċiżjoni teħtieġ li l-informazzjoni tkun provvduta (minn hawn 'l quddiem imsejjaħ 'ingunzjoni ta' informazzjoni' [ordni għal informazzjoni]). Id-deċiżjoni għandha tispeċifika liema informazzjoni hi meħtieġa u tippreskrivi perjodu xieraq li fih għandha tingħata."

5 Skont l-Artikolu 13(1) tar-Regolament Nru 659/1999:

"L-eżami ta' għajnuna llegali possibli għandu jirriżulta f'deċiżjoni skond l-Artikolu 4(2), (3) jew (4). Fil-każ ta' deċiżjonijiet sabiex tinbeda l-proċedura ta' investigazzjoni formali, il-proċeduri għandhom jingħalqu permezz ta' deċiżjoni skond l-Artikolu 7. Jekk Stat Membru jonqos milli jikkonforma ma' ingunzjoni ta' informazzjoni, dik id-deċiżjoni għandha tittiehed abbażi ta' l-informazzjoni disponibbli."

- 6 L-Artikolu 18(3) tar-Regolament tal-Kunsill (KE) Nru 1/2003, tas-16 ta' Diċembru 2002, fuq l-implimentazzjoni tar-regoli tal-kompetizzjoni mnizzlin fl-Artikoli 81 u 82 tat-Trattat (ĠU Edizzjoni Speċjali bil-Malti, Kapitolu 8, Vol. 2, p. 205), jipprovi li “[f] ejn il-Kummissjoni tirrikjedi l-impriża u l-assoċjazzjoni ta’ l-impriża biex tiffornixxi informazzjoni b’deċiżjoni, hi ha tindika [...] id-dritt ta’ reviżjoni tad-deċiżjoni mill-Qorti tal-Ġustizzja.”

### **Il-fatti li wasslu għall-kawża**

- 7 Fit-12 ta’ Settembru 2007, il-Kummissjoni bdiet il-proċedura ta’ investigazzjoni formali msemmija fl-Artikolu 88(2) KE fir-rigward tal-għajnuna mill-Istat favur Deutsche Post AG [C 36/07 (ex NN 25/07)]. Sunt ta’ din id-deċiżjoni giet ippubblikata fil-Gurnal Uffiċjali tal-Unjoni Ewropea (C 245, p. 21).
- 8 Fis-17 ta’ Lulju 2008, il-Kummissjoni baġtet talba għal informazzjoni lir-Repubblika Federali tal-Ġermanja li kien fiha xi domandi dwar id-dhul u l-ispejjeż ta’ Deutsche Post, għall-perijodu bejn is-sena 1989 u s-sena 2007. Fit-12 u fil-21 ta’ Awwissu 2008, il-Kummissjoni baġhtitilha ittra ta’ tfakkir, fejn talbitha mill-gdid sabiex tibgħat l-informazzjoni mitluba.
- 9 Fir-risposti tagħha tal-5 ta’ Awwissu, tal-14 ta’ Awwissu u tad-29 ta’ Settembru 2008, ir-Repubblika Federali tal-Ġermanja kkonfermat li hija tirrifjuta li tibgħat l-informazzjoni dwar il-prodotti u l-ispejjeż ta’ Deutsche Post sussegwenti għas-sena 1995. Hija allegat b’mod partikolari, li l-eżami tal-Kummissjoni kellu jkun limitat għall-perijodu bejn is-sena 1989 u s-sena 1994, u li r-risposta għall-imsemmija domandi kienet teħtieġ investment ta’ hin u ta’ xogħol sproporzjonat.

- 10 Permezz tal-att ikkontestat, il-Kummissjoni ordnat lir-Repubblika Federali tal-Ġermanja, skont tal-Artikolu 10(3) tar-Regolament Nru 659/1999, sabiex ttipprovdi l-informazzjoni kollha neċessarja sabiex tirrispondi għad-domandi inkwistjoni f'20 gurnata. Il-Kummissjoni żiedet li jekk, minkejja din l-ordni, l-awtoritajiet Ġermaniżi ma jipprovdux l-informazzjoni mitluba fit-terminu stabbilit, hija kienet ser tiegħu d-deċiżjoni tagħha fuq il-bażi tal-informazzjoni disponibbli, skont l-Artikolu 13(1) tar-Regolament Nru 659/1999.

## **Il-proċedura quddiem il-Qorti Ġenerali u d-digriet ikkontestati**

- 11 Permezz ta' atti pprezentati fir-Registru tal-Qorti Ġenerali fit-22 ta' Diċembru 2008, Deutsche Post (Kawża T-570/08) u r-Repubblika Federali tal-Ġermanja (Kawża T-571/08) ipprezentaw rikors kull wiehed intiz għall-annullament tal-att ikkontestat.
- 12 Permezz ta' atti separati pprezentati fir-Registru tal-Qorti Ġenerali fid-19 ta' Marzu 2009, il-Kummissjoni qajmet, f'kull kawża, eċċezzjoni ta' inammissibbiltà abbażi tal-Artikolu 114(1) tar-Regoli tal-Proċedura tal-Qorti Ġenerali. Il-Qorti Ġeneral laqgħet din l-eċċezzjoni billi ddecidiet li l-att ikkontestat ma jikkostitwixxix att li ista' jiġi kkontestat fis-sens tal-Artikolu 263 TFUE.
- 13 B'hekk, fil-punti 24 sa 26 tad-digriet Deutsche Post vs Il-Kummissjoni, iċċitat iktar 'il fuq, u fil-punti 22 sa 25 tad-digriet, Il-Ġermanja vs Il-Kummissjoni, iċċitat iktar 'il fuq, il-Qorti Ġenerali tirrileva minn naħa, li hemm lok li tiġi eżaminata s-sustanza ta' att, u mhux il-forma tiegħu, sabiex jiġi ddeterminat jekk jikkostitwixxix att li jista' jiġi kkontestat fis-sens tal-Artikolu 263 TFUE, u, min-naħa l-oħra, li miżuri intermedjarji li l-għan tagħha huwa li tipprepara d-deċiżjoni finali u li ma għandhiex effetti legali ma tistax tkun is-sugġett ta' rikors għal annullament. F'dan ir-rigward, il-Qorti Ġenerali tirreferi b'mod partikolari għas-sentenzi tal-Qorti tal-Ġustizzja tat-11 ta' Novembru 1981, IBM vs Il-Kummissjoni (60/81, Ġabra p. 2639, punti 9 u 10),

kif ukoll tas-17 ta' Lulju 2008, Athinaïki Techniki vs Il-Kummissjoni (C-521/06 P, Ġabra p. I-5829, punt 46).

- 14 Fir-rigward tal-effetti tal-att ikkontestat, il-Qorti Ġenerali tenfasizza, fil-punti 29 u 30 tad-digriet Deutsche Post vs Il-Kummissjoni, iċċitat iktar 'il fuq, kif ukoll 28 u 29 tad-digriet Il-Ġermanja vs Il-Kummissjoni, iċċitat iktar 'il fuq, li ma hemm l-ebda sanzjoni prevista jekk l-Istat Membru ma jirrispondix għal decizjoni li tordna li tinghata informazzjoni. Tali ordni għandha fil-mira tagħha r-rispett għall-prinċipju ta' kontradittorju.
- 15 Fil-punti 31 u 32 tad-digriet Deutsche Post vs Il-Kummissjoni, iċċitat iktar 'il fuq, kif ukoll fil-punti 30 u 31 tad-digriet Il-Ġermanja vs Il-Kummissjoni, iċċitat iktar 'il fuq, il-Qorti Ġenerali tindika li l-att ikkontestat jaqa' fil-kuntest tal-proċedura amministrattiva ta' eżami tal-miżura inkwistjoni, bejn id-deċizjoni li tinfetaħ il-proċedura ta' investigazzjoni formali u d-deċizjoni finali. Skont il-Qorti Ġenerali, l-att ikkontestat ma jippreġudikax id-deċizjoni finali, peress li f'din il-fażi, il-Kummissjoni tkun għada tista' tikkonstata n-nuqqas ta' eżistenza ta' għajnuna mill-Istat, il-kompatibbiltà tal-għajnuna inkwistjoni mas-suq intern jew l-inkompatibbiltà tagħha. Isegwi li, skont il-Qorti Ġenerali, l-att ikkontestat jikkostitwixxi miżura intermedjarja li l-għan tagħha huwa li tipprepara d-deċizjoni finali għall-Kummissjoni.
- 16 Bħala risposta għall-argument ta' Deutsche Post u tar-Repubblika Federali tal-Ġermanja, li, billi jirreferu għall-ġurisprudenza dwar l-ammissibbiltà ta' rikors ipprezentat kontra d-deċizjoni għall-ftuħ tal-proċedura ta' investigazzjoni formali prevista fl-Artikolu 88(2) KE (ara s-sentenza tad-9 ta' Ottubru 2001, L-Italja vs Il-Kummissjoni, C-400/99, Ġabra p. I-7303) isostnu li n-natura provvizorja ta' att ma timplikax neċessarjament li dan ma jistax jiġi kkontestat, il-Qorti Ġenerali tikkunsidra, fil-punti 36 tad-digriet Deutsche Post vs Il-Kummissjoni, iċċitat iktar 'il fuq, u 35 tad-digriet Il-Ġermanja vs Il-Kummissjoni, iċċitat iktar 'il fuq, li l-effett ta' tali decizjoni ta' ftuħ u dawk tal-att ikkontestat ma humiex paragonabbli.

- 17 Fir-rigward tal-allegata deterjorazzjoni tas-sitwazzjoni proċedurali ta' Deutsche Post u tar-Repubblika Federali tal-Ġermanja fil-każ ta' nuqqas ta' osservanza tal-att ikkontestat, il-Qorti Ġenerali sostniet, fil-punt 42 tad-digriet ikkontestati, li huwa r-rifjut tal-awtoritajiet Ġermaniżi li jipprovdu lill-Kummissjoni bl-informazzjoni meħtieġa, li kienet tinsab fl-att ikkontestat, u mhux l-att ikkontestat bhala tali li jista' jcaħħad lill-individwi kkonċernati mill-possibbiltà li jikkritikaw in-natura inkompleta tal-bażi fattwali tad-deċiżjoni finali. Skont il-Qorti Ġenerali, għalkemm l-awtoritajiet Ġermaniżi jikkunsidraw li l-infromazzjoni mitluba mill-Kummissjoni ma hijiex neċessarja sabiex jiġu stabbiliti l-fatti jew li r-riċerka mitluba kienet oneruża wisq fil-konfront tar-rizultat mistenni, huma setgħu jinjoraw l-ordni li saret fuqhom.
- 18 Il-Qorti Ġenerali tikkonkludi, fil-punti 46 tad-digriet Deutsche Post vs Il-Kummissjoni, iċċitat iktar 'il fuq, u fil-punt 45 tad-digriet Il-Ġermanja vs Il-Kummissjoni, iċċitat iktar 'il fuq, li l-att ikkontestat ma jikkostitwixxix att li jista' jiġi kkontestat fis-sens tal-Artikolu 263 TFUE.

### **It-talbiet tal-partijiet u l-proċedura quddiem il-Qorti tal-Ġustizzja**

#### *Il-Kawża Deutsche Post vs Il-Kummissjoni (C-463/10 P)*

- 19 Deutsche Post titlob li l-Qorti tal-Ġustizzja joghġobha:

— tannulla d-digriet Deutsche Post vs Il-Kummissjoni, iċċitat iktar 'il fuq;

— tannulla l-att ikkontestat, u



— tikkundanna lill-Kummissjoni għall-ispejjeż.

20 Il-Kummissjoni titlob li l-Qorti tal-Ġustizzja jogħgobha:

— tiċċhad l-appell, u

— tikkundanna lil Deutsche Post għall-ispejjeż.

*Il-Kawża Il-Ġermanja vs Il-Kummissjoni (C-475/10 P)*

21 Ir-Repubblika Federali tal-Ġermanja titlob li l-Qorti tal-Ġustizzja jogħgobha:

— tannulla d-digriet Il-Ġermanja vs Il-Kummissjoni, iċċitat iktar 'il fuq, u

— tikkundanna lill-Kummissjoni għall-ispejjeż.

22 Il-Kummissjoni titlob li l-Qorti tal-Ġustizzja jogħgobha:

— tiċċhad l-appell, u

— tikkundanna lir-Repubblika Federali tal-Ġermanja għall-ispejjeż.

- 23 B'digriet tal-15 ta' Dicembru 2010, il-President tal-Qorti tal-Ġustizzja ddecieda li jgħaqqad flimkien il-Kawżi C-463/10 P u C-475/10 P, għall-finijiet tal-proċedura orali kif ukoll għas-sentenza.

## Fuq l-appelli

- 24 Insostenn tal-appelli tagħhom, Deutsche Post u r-Repubblika Federali tal-Ġermanja jsostnu li, fid-digrieti kkontestati, il-Qorti Ġenerali wettqet diversi żbalji ta' liġi fl-interpretazzjoni tal-kuncett ta' "att li jista' jiġi kkontestat" fis-sens tal-Artikolu 263 TFUE. F'dan ir-rigward huma jinvokaw hames aggravji. L-ewwel wieħed ibbażat fuq ksur tal-Artikolu 288 TFUE, it-tieni wieħed fuq interpretazzjoni żbaljata tal-ġurisprudenza li tipprovdi li fil-qasam tal-ġhajjnuna mill-Istat, l-atti preparatorji jistgħu jikkostitwixxu atti li jistgħu jiġu kkontestati, it-tielet wieħed fuq interpretazzjoni żbaljata tal-effetti ġuridici ta' ordni għal informazzjoni, ir-raba' wieħed fuq ksur tal-prinċipju ta' protezzjoni ġudizzjarja effettiva, u fl-aħħar, il-hames wieħed ibbażat fuq interpretazzjoni żbaljata tat-tqassim tal-kompetenzi bejn il-Kummissjoni u l-Istat Membri fuq il-bażi tal-Artikoli 107 TFUE u 108 TFUE.
- 25 Peress li l-ewwel erba' aggravji huma marbuta mill-qrib, għandhom jiġu eżaminati flimkien.

## *L-argumenti tal-partijiet*

- 26 Ir-Repubblika Federali tal-Ġermanja u Deutsche Post isostnu li l-Artikolu 10(3) tar-Regolament Nru 659/1999, jippermetti b'mod espress lill-Kummissjoni sabiex tadotta deċiżjoni formali. Abbażi tal-Artikolu 288 TFUE, tali deċiżjoni tkun obligatorja u tikkostitwixxi b'hekk, minn natura tagħha stess, att li jista' jiġi kkontestat fis-sens

tal-Artikolu 263 TFUE. Il-Qorti Ġenerali wettqet żball ta' liġi fil-punti 26 tad-digriet Deutsche Post vs Il-Kummissjoni, iċċitat iktar 'il fuq u fil-punt 25 tad-digriet Il-Ġermanja vs Il-Kummissjoni, iċċitat iktar 'il fuq, billi ma ħaditx inkunsiderazzjoni l-forma tal-att ikkontestat.

- 27 Skont ir-Repubblika Federali tal-Ġermanja, il-fatt li l-att ikkontestat jikkostitwixxi miżura intermedjarja fil-kuntest tal-proċedura ta' eżami ta' għajna mill-Istat ma jippreġudikax il-kwalità tiegħu ta' att li jista' jiġi kkontestat. Fil-fatt, l-interessi tal-partijiet interessati ma jkunux suffiċjentement protetti min-natura li tista' tiġi kkontestata tad-deċiżjoni finali.
- 28 Wara, l-appellanti jsostnu li, indipendentement mill-forma tal-att ikkontestat, u bil-kontra ta' dak li ddeċidiet il-Qorti Ġenerali fil-punti 46 tad-digriet Deutsche Post vs Il-Kummissjoni, iċċitat iktar 'il fuq u 45 tad-digriet Il-Ġermanja vs Il-Kummissjoni, iċċitat iktar 'il fuq, ordni għal informazzjoni abbażi tal-Artikolu 10(3) tar-Regolament Nru 659/1999 tipproduċi effetti ġuridiċi obbligatori, direttament fuq l-Istat Membru u l-impriza kkonċernata. Skont ir-Repubblika Federali tal-Ġermanja, tali deċiżjoni tagħlaq il-proċedura amministrattiva dwar l-għajna mill-Istat sa fejn din tippermetti lill-Kummissjoni, fil-każ fejn l-Istat Membru konċernat jonqos milli jikkonforma mal-imsemmija ordni, li tagħti d-deċiżjoni tagħha fuq il-bażi tal-informazzjoni li tidher fil-fajl. Għaldaqstant, l-Istat Membru li ma jissodisfax l-obbligu li jirriżulta mill-Artikolu 10(3) tar-Regolament Nru 659/1999, moqri flimkien mal-Artikoli 288 TFUE u 4(3) TFUE, ikun jista' jkun is-suġġett ta' proċedura għal nuqqas ta' twettiq ta' obbligu skont l-Artikolu 258 TFUE.
- 29 Il-Kummissjoni tirrispondi li, skont ġurisprudenza stabbilita, jikkostitwixxu atti jew deċiżjonijiet li jistgħu jkunu s-suġġett ta' rikors għal annullament fis-sens tal-Artikolu 263 TFUE, il-miżuri li johlqu effetti legali vinkolanti tali li jaffettwaw l-interessi tar-rikorrent, billi jbiddu b'mod sostanzjali l-pożizzjoni legali tiegħu (ara, b'mod partikolari, is-sentenza IBM vs Il-Kummissjoni, iċċitata iktar 'il fuq, punt 9;

tal-5 ta' Ottubru 1999, Il-Pajjiżi l-Baxxi vs Il-Kummissjoni, C-308/95, Ġabra p. I-6513, punt 26; tas-6 ta' April 2000, Spanja vs Il-Kummissjoni, C-443/97, Ġabra p. I-2415, punt 27; tat-22 ta' Ġunju 2000, Il-Pajjiżi l-Baxxi vs Il-Kummissjoni, C-147/96, Ġabra p. I-4723, punt 25, kif ukoll tat-12 ta' Settembru 2006, Reynolds Tobacco *et* vs Il-Kummissjoni, C-131/03 P, Ġabra p. I-7795, punt 54). Tali "deċiżjoni" fis-sens tal-Artikolu 288 TFUE ma tipproduċix neċessarjament tali effetti. Skont il-Kummissjoni, ma hijiex il-forma tal-att jew tad-deċiżjoni inkwistjoni, iżda s-sustanza tiegħu, li tiddetermina n-natura tiegħu ta' att li jista' jiġi kkontestat. Konsegwentement, rikors għal annullament kontra deċiżjoni fis-sens tal-Artikolu 288 TFUE jew att li jiehu forma oħra jkun possibbli biss meta din id-deċiżjoni jew dan l-att tipproduċi effetti legali fil-konfront ta' terzi.

30 Il-Qorti Ġenerali għustament iddeċidiet li l-att ikkontestat ma jipproduċix effetti legali vinkolanti ta' natura li jaffettwaw l-interessi tal-appellanti.

31 F'dan ir-rigward, il-Kummissjoni tispjega li, fil-kuntest ta' proċedura dwar għajjnuna mill-Istat, l-Istati Membri huma marbuta, skont l-Artikolu 4(3) TUE, li jibagħtu lill-Kummissjoni kull informazzjoni li hija jkollha b'zonn sabiex tiddeċiedi dwar l-eżistenza jew in-nuqqas ta' eżistenza ta' għajjnuna mill-Istat u l-kompatibbiltà tagħha mas-suq intern. L-obbligu għall-Istat Membru li jqiegħed l-informazzjoni mitluba għad-dispożizzjoni tal-Kummissjoni jirrizulta b'hekk mill-Artikolu 4(3) TUE, pjuttost milli mill-ordni għal informazzjoni.

32 Ordni għal informazzjoni hija intiża għall-osservanza tal-prinċipju ta' kontradittorju fil-kuntest tal-proċedura amministrattiva. L-Istat Membru jibbenefika, wara t-talba għal informazzjoni u t-tfakkir previsti fl-Artikolu 10(3) tar-Regolament Nru 659/1999, flimkien mal-Artikolu 5(2) ta' dan ir-regolament, mill-aħħar okkażjoni sabiex jipprovdi l-informazzjoni mitluba qabel ma l-Kummissjoni tiddeċiedi fuq il-bażi tal-informazzjoni li tiddisponi minnha.

- 33 Il-Kummissjoni tindikali hija magħandha, fil-qasam tal-għajnunamill-Istat, b'differenza minn dak tal-akkordji, l-ebda kompetenza ta' investigazzjoni qabel l-adozzjoni ta' deċiżjoni finali. Għaldaqstant, il-Kummissjoni ma tistax tikkjarifika l-fatti mingħajr il-kooperazzjoni leali tal-Istati Membri. Ma hijiex l-ordni għal informazzjoni, iżda r-rifjut tal-Istat Membru li jikkonforma ma' din l-ordni li jippermetti lill-Kummissjoni sabiex tiehu deċiżjoni fuq il-bażi tal-informazzjoni disponibbli. Għaldaqstant, il-fatt li l-Kummissjoni tqis li hija suffiċjentement informata u twaqqaf ir-riċerka għall-informazzjoni ma jipproduċi, fiha innifsu, l-ebda effett ġuridiku. Bil-kontra, tipproduċi tali effetti, l-evalwazzjoni ġuridika li hija għandha twestaq fuq il-fatti fid-deċiżjoni finali. Għaldaqstant, ordni għal informazzjoni tikkostitwixxi biss att preparatorju li ma jaffettwax il-pożizzjoni ġuridika tal-Istat Membru kkonċernat.
- 34 Il-Kummissjoni żżid li l-possibbiltà għall-appellanti sabiex jipprezentaw rikors għal annullament kontra d-deċiżjoni finali fuq il-kompatibbiltà tal-għajnuna mas-suq intern, tiżguralhom protezzjoni ġudizzjarja sodisfaċenti. Fil-fatt, l-illegalitajiet eventwali li jivvizzjaw lill-atti preparatorji jistgħu jiġu invokati insostenn ta' rikors kontra l-att definittiv fejn dawn jikkostitwixxu fazi ta' elaborazzjoni (sentenza IBM vs Il-Kummissjoni, iċċitata iktar 'il fuq punt 12).
- 35 Fl-aħħar, il-Kummissjoni tinsisti fuq il-fatt li l-ebda sanzjoni ma tirriżulta min-nuqqas ta' osservanza ta' ordni għal informazzjoni. Billi ma jikkonformax mal-ordni, l-Istat Membru jindika b'mod impliċitu li l-informazzjoni li tiddisponi minnha l-Kummissjoni hija kompleta u li l-Kummissjoni tista' tiehu deċiżjoni tagħha fuq il-bażi tagħha. Is-sempliċi possibbiltà li proċedura għal nuqqas ta' twettiq ta' obbligu tista' tinbeda kontra dan l-Istat Membru la hija sanzjoni u lanqas ċirkustanza tali li taffettwa l-interessi tal-imsemmi Stat. Peress li l-Istati Membri huma marbuta, abbażi tal-Artikolu 4(3) TFUE, li jibagħtu lill-Kummissjoni kull informazzjoni li din ikollha bżonn sabiex tiddeċiedi dwar l-eżistenza jew le ta' għajnuna mill-Istat u l-kompatibbiltà tagħha mas-suq intern, proċedura għal nuqqas ta' twettiq ta' obbligu tista' tinbeda wkoll fin-nuqqas ta' ordni għal informazzjoni. Għaldaqstant, l-interessi

tal-Istat Membru jkunu affettwati biss meta l-Kummissjoni tiddeciedi effettivament li tieħu passi kontra l-Istat Membru għal ksur tat-Trattat.

*Il-kunsiderazzjonijiet tal-Qorti tal-Ġustizzja*

- <sup>36</sup> Minn ġurisprudenza stabbilita fil-kuntest tar-rikorsi għal annullament ipprezentati minn Stati Membri jew istituzzjonijiet, jirriżulta li huma kkunsidrati bħala atti li jistgħu jiġu kkontestati fis-sens tal-Artikolu 263 TFUE, kull dispożizzjoni adottata mill-istituzzjonijiet, tkun xi tkun il-forma tagħha, li għandha bħala għan li tipproduci effetti legali vinkolanti (ara, b'mod partikolari, is-sentenza tal-31 ta' Marzu 1971, Il-Kummissjoni vs Il-Kunsill, imsejha "AETR", 22/70, Ġabra p. 263, punt 42; tat-2 ta' Marzu 1994, Il-Parlament vs Il-Kunsill, C-316/91, Ġabra p. I-625, punt 8; Spanja vs Il-Kummissjoni, iċċitata iktar 'il fuq, punt 27; tal-24 ta' Novembru 2005, L-Italja vs Il-Kummissjoni, C-138/03, C-324/03 u C-431/03, Ġabra p. I-10043, punt 32; tal-1 ta' Dicembru 2005, L-Italja vs Il-Kummissjoni, C-301/03, Ġabra p. I-10217, punt 19, kif ukoll tal-1 ta' Ottubru 2009, Il-Kummissjoni vs Il-Kunsill, C-370/07, Ġabra p. I-8917, punt 42). Barra minn hekk, mill-ġurisprudenza jirriżulta wkoll li Stat Membru, bħar-rikorrent fil-Kawża C-475/10 P, jista' jipprezenta rikors għall-annullament ta' att li jipproduci effetti legali vinkolanti mingħajr ma jkollu juri interess ġuridiku (ara, f'dan is-sens, is-sentenzi tas-26 ta' Marzu 1987, Il-Kummissjoni vs Il-Kunsill, 45/86, Ġabra p. 1493, punt 3, u tal-1 ta' Ottubru 2009, Il-Kummissjoni vs Il-Kunsill, iċċitata iktar 'il fuq, punt 16).
- <sup>37</sup> Meta rikors għal annullament kontra att adottat minn istituzzjoni huwa pprezentat minn persuna fizika jew ġuridika, il-Qorti tal-Ġustizzja repetutament iddecidiet li dan jista' jseħh biss meta l-effetti legali vinkolanti ta' dan l-att huma tali li jaffettwaw l-interessi tar-rikorrenti billi jibdlu, b'mod kunsiderevoli, il-pożizzjoni legali tagħha (ara, b'mod partikolari, is-sentenzi IBM vs Il-Kummissjoni, iċċitata iktar 'il fuq, punt 9; Athinaiki Techniki vs Il-Kummissjoni, iċċitata iktar 'il fuq, punt 29, u tat-18 ta' Novembru 2010, NDSHT vs Il-Kummissjoni, C-322/09 P, Ġabra p. I-11911, punt 45).

- 38 Madankollu, għandu jiġi enfasizzat li l-ġurisprudenza ċċitata fil-punt preċedenti giet żviluppata fil-kuntest ta' rikors ippreżentat quddiem il-qorti tal-Unjoni minn persuni fiżiċi jew ġuridiċi kontra atti li huma kienu d-destinatarji tagħhom. Meta, bħal fil-kawża li wasslet għad-digriet Deutsche Post vs Il-Kummissjoni, iċċitat iktar 'il fuq, rikors għal annullament jiġi ppreżentat minn rikorrent bħala parti mhux privileġġjata kontra att li ma huwiex id-destinatarju tiegħu, ir-reqwizit li jipprovdi li l-effetti ġuridiċi vinkolati tal-miżura kkontestat għandhom ikunu tali li jaffettwaw l-interessi tar-rikorrent, billi jemendaw b'mod sostanzjali s-sitwazzjoni legali tiegħu, jikkoinċidi mal-kundizzjonijiet imposti fir-raba' paragrafu tal-Artikolu 263 TFUE.
- 39 Għandu jiġi kkonstatat ukoll li, fid-digriet kkontestati, il-Qorti Ġenerali laqgħet l-eċċezzjoni ta' inammissibbiltà mqajma mill-Kummissjoni billi kkonstatat li l-att ikkontestat ma kkostitwixxiex att li jista' jiġi kkontestat fis-sens tal-Artikolu 263 TFUE.
- 40 Sabiex jiġi evalwat jekk il-Qorti Ġenerali wettqitx żball ta' liġi billi ddeċidiet, fid-digriet tagħha, li ordni għal informazzjoni adottata abbażi tal-Artikolu 10(3) tar-Regolament Nru 659/1999, ma tistax tkun is-sugġett ta' rikors għal annullament, hemm għaldaqstant lok, fid-dawl tal-ġurisprudenza ċċitata fil-punt 36 ta' din is-sentenza, li jiġi eżaminat jekk tali ordni tikkostitwixxiex att li huwa intiż sabiex jipproduċi effetti legali vinkolati.
- 41 F'dan ir-rigward, għandu jittfakkar li l-Artikolu 10 tar-Regolament Nru 659/1999 jipprovdi proċedura f'żewġ fażijiet li hija intiża sabiex tippermetti lill-Kummissjoni li tikseb mill-Istat Membru kkonċernat l-informazzjoni neċessarja dwar għajjnuna allegatament illegali sabiex din tkun tista' tevalwa n-natura tal-miżura u l-kompatibbiltà tagħha mas-suq intern.
- 42 Fir-rigward tat-tieni fażi, l-Artikolu 10(2) tar-Regolament Nru 659/1999 jipprovdi li l-Kummissjoni tista' titlob lill-Istat Membru kkonċernat sabiex jipprovdiha informazzjoni fir-rigward tal-għajjnuna allegatament illegali.

- 43 Fit-tieni fażi, jekk l-Istat Membru, minkejja li diġà jkun irċieva nota ta' tfakkir, ma jipprovdix l-informazzjoni mitluba fit-terminu stabbilit, il-Kummissjoni, skont l-Artikolu 10(3) tar-Regolament Nru 659/1999, "għandha permezz ta' deċiżjoni teħtieġ li l-informazzjoni tkun provvduta". Konsegwentement, it-tieni fażi tal-proċedura sseħħ permezz tal-adozzjoni ta' "deċiżjoni" fis-sens tal-Artikolu 288 TFUE mill-Kummissjoni, fatt li barra minn hekk, din l-istituzzjoni ma tikkontestax.
- 44 Issa, abbażi tal-Artikolu 288 TFUE, "deċiżjoni għandha torbot fl-intier tagħha". Billi pprova li ordni għal informazzjoni tieħu l-forma ta' deċiżjoni, il-leġiżlatur tal-Unjoni kellu l-intenzjoni jattribwixxi natura vinkolanti lil tali att.
- 45 Minn dak kollu li ntqal qabel jirriżulta li deċiżjoni mehuda skont l-Artikolu 10(3) tar-Regolament Nru 659/1999 hija intiża sabiex tipproduci effetti legali vinkolanti fis-sens tal-ġurisprudenza ċċitata fil-punt 36 ta' din is-sentenza u tikkostitwixxi, għaldaqstant, att li jista' jiġi kkontestat fis-sens tal-Artikolu 263 TFUE.
- 46 L-analizi preċedenti hija msaħħa mill-ġurisprudenza dwar id-deċiżjonijiet ta' talbiet ta' informazzjoni mehuda fuq il-bażi tal-Artikolu 11 tar-Regolament tal-Kunsill Nru 17, tas-6 ta' Frar 1962, l-ewwel Regolament li jimplementa l-Artikoli [81 KE] u [82 KE] (ĠU Edizzjoni Speċjali bil-Malti, Kapitolu 8, Vol. 1, p. 3), li, bħall-Artikolu 10 tar-Regolament Nru 659/1999, kien jipprovi proċedura ta' żewġ fażijiet, fejn it-tieni fażi kien fiha l-adozzjoni mill-Kummissjoni ta' deċiżjoni li tista' tkun is-sugġett ta' rikors għal annullament (ara s-sentenzi tas-26 ta' Ġunju 1980, National Panasonic vs Il-Kummissjoni, 136/79, Ġabra p. 2033, u tat-18 ta' Ottubru 1989, Orkem vs Il-Kummissjoni, 374/87, Ġabra p. 3283). Bl-istess mod, mill-Artikolu 18(3) tar-Regolament Nru 1/2003, jirriżulta mingħajr dubju li talba għal informazzjoni mehuda fil-forma ta' deċiżjoni tikkostitwixxi att li jista' jiġi kkontestat fis-sens tal-Artikolu 263 TFUE.



- 47 Il-ġurisprudenza ċċitata mill-Qorti Ġenerali fid-digrieti kkontestati, li tipprovdi li għandha tiġi eżaminata s-sustanza ta' att u mhux il-forma tiegħu sabiex tiġi evalwata n-natura vinkolanti tiegħu, ma tbiddilx lil din l-analiżi.
- 48 Barra minn hekk, bil-kontra ta' dak li tallega l-Kummissjoni, in-nuqqas ta' sanzjoni prevista mir-Regolament Nru 659/1999 fil-każ fejn l-Istat Membru ma jikkonformax ma' ordni għal informazzjoni ma jikkostitwixxix element determinanti sabiex jiġi evalwat jekk att jistax ikun is-suġġett ta' rikors għal annullament.
- 49 Billi ddeċidiet, fil-punti 31, 32 u 46 tad-digriet *Deutsche Post vs Il-Kummissjoni*, iċċitat iktar 'il fuq, kif ukoll fil-punti 30, 31 u 45 tad-digriet *Il-Ġermanja vs Il-Kummissjoni*, iċċitat iktar 'il fuq, li, minhabba n-natura preparatorja tiegħu, l-att ikkontestat, ma jikkostitwixxix att li jista' jiġi kkontestat fis-sens tal-ġurisprudenza, il-Qorti Ġenerali wkoll wettqet żball ta' liġi.
- 50 F'dan ir-rigward, għandu jifakkar li huwa minnu li l-miżuri intermedjarji, li l-għan tagħhom huwa li tiġi ppreparata d-deċiżjoni finali, ma jikkostitwixxux, bħala prinċipju, atti li jistgħu jkunu s-suġġett ta' rikors għal annullament (ara s-sentenzi *IBM vs Il-Kummissjoni*, iċċitata iktar 'il fuq, punt 10; *Athinaiki Techniki vs Il-Kummissjoni*, iċċitata iktar 'il fuq, punt 42, u tas-26 ta' Jannar 2010, *Internationaler Hilfsfonds vs Il-Kummissjoni*, C-362/08 P, Ġabra p. I-669, punt 52). Madankollu, l-atti intermedjarji b'hekk previsti huma qabel kolloxx atti li jesprimu opinjoni provviżorja tal-istituzzjoni (ara, f'dan is-sens, is-sentenzi *IBM vs Il-Kummissjoni*, iċċitata iktar 'il fuq, punt 20; tal-14 ta' Marzu 1990, *Nashua Corporation et vs Il-Kummissjoni u Il-Kunsill*, C-133/87 u C-150/87, Ġabra p. I-719, punti 8 sa 10; tat-18 ta' Marzu 1997, *Guérin automobiles vs Il-Kummissjoni*, C-282/95 P, Ġabra p. I-1503, punt 34, kif ukoll tat-22 ta' Ġunju 2000, *Il-Pajjiżi l-Baxxi vs Il-Kummissjoni*, C-147/96, Ġabra p. I-4723, punt 35).

- 51 Fil-fatt, rikors għal annullament ipprezentat kontra l-atti li jesprimu opinjoni provvizorja tal-Kummissjoni, jista' jobbliga lill-qorti tal-Unjoni sabiex twettaq evalwazzjoni fuq il-kwistjonijiet li fuqhom l-istituzzjoni kkonċernata għad ma kellhiex l-opportunità tesprimi ruħha u, b'hekk, tinholoq antiċipazzjoni ta' dibattiti fuq il-mertu u konfużjoni tal-fażijiet differenti tal-proċeduri amministrattivi u ġudizzjarji. L-aċċettazzjoni ta' tali rikors ikun għaldaqstant inkompatibbli mas-sistemi ta' tqassim tal-kompetenzi bejn il-Kummissjoni u l-qorti tal-Unjoni u l-mezzi ta' appell, previsti mit-Trattat, kif ukoll mar-rekwiżiti tal-amministrazzjoni tajba tal-ġustizzja u tal-iżvolġiment regolari tal-proċedura amministrattiva tal-Kummissjoni (ara s-sentenza IBM vs Il-Kummissjoni, iċċitata iktar 'il fuq, punt 20).
- 52 Madankollu, fil-kawża preżenti, rikors għal annullament ipprezentat kontra l-att ikkontestat, li permezz tiegħu l-Kummissjoni titlob lill-awtoritajiet Ġermaniżi xi informazzjoni dwar id-dhul u l-ispejjeż ta' Deutsche Post, għall-perijodu bejn is-sena 1989 u s-sena 2007, ma jwassalx għal riskju ta' konfużjoni tal-fażijiet differenti tal-proċeduri amministrattivi u ġudizzjarji (sentenza IBM vs Il-Kummissjoni, iċċitata iktar 'il fuq, punt 20). Fil-fatt, tali rikors għal annullament ma għandux iwassal lill-qorti tal-Unjoni sabiex tiddeċiedi dwar l-eżistenza ta' għajnuna mill-Istat jew dwar il-kompatibbiltà eventwali tagħha mas-suq intern.
- 53 Isegwi li, mill-ġurisprudenza jirrizulta li att intermedjarju lanqas ma jista' jiġi appellat jekk jiġi stabbilit li l-illegalità li huwa vvizzjat biha dan l-att tista' tiġi invokata insostenn ta' rikors ipprezentat kontra d-deċiżjoni finali li għaliha jikkostitwixxi att ta' tfassil. F'tali ċirkustanzi, ir-rikors ipprezentat kontra d-deċiżjoni li ttejjm il-proċedura jiżgura protezzjoni ġudizzjarja suffiċjenti (ara s-sentenzi IBM vs Il-Kummissjoni, iċċitata iktar 'il fuq, punt 12; tal-24 ta' Ġunju 1986, AKZO Chemie u AKZO Chemie UK vs Il-Kummissjoni, 53/85, Ġabra p. 1965, punt 19, kif ukoll tad-9 ta' Ottubru 2001, L-Italja vs Il-Kummissjoni, iċċitata iktar 'il fuq, punt 63).
- 54 Madankollu, jekk din il-kundizzjoni tal-aħħar ma tkunx sodisfatta, jiġi kkunsidrat li l-att intermedjarju, indipendentement mill-kwistjoni jekk dan jesprimix opinjoni provvizorja tal-istituzzjoni kkonċernata — jipproduċi effetti ġuridici awtonomi u,

għaldaqstant, għandu jista' jkun is-sugġett ta' rikors għal annullament (ara s-sentenzi AKZO Chemie u AKZO Chemie UK vs Il-Kummissjoni, iċċitata iktar 'il fuq, punt 20; tat-28 ta' Novembru 1991, BEUC vs Il-Kummissjoni, C-170/89, Ġabra p. I-5709, punti 9 sa 11; tas-16 ta' Ġunju 1994, SFEI *et* vs Il-Kummissjoni, C-39/93 P, Ġabra p. I-2681, punt 28; tad-9 ta' Ottubru 2001, L-Italja vs Il-Kummissjoni, iċċitata iktar 'il fuq, punti 57 sa 68, kif ukoll Athinaiki Techniki vs Il-Kummissjoni, iċċitata iktar 'il fuq, punt 54).

- 55 Fil-kawża preżenti, għandu jiġi kkonstatat li l-ordni għal informazzjoni meħuda skont l-Artikolu 10(3) tar-Regolament Nru 659/1999 tipproduċi effetti ġuridiċi awtonomi.
- 56 Fil-fatt, rikors ipprezentat kontra d-deċiżjoni li ttejjem il-proċedura dwar l-allegata għajjnuna mill-Istat favur Deutsche Post ma hijiex tali li tiżgura protezzjoni ġudizzjarja suffiċjenti fir-rigward tar-rikorrenti.
- 57 F'dan ir-rigward, għandu jiġi kkonstatat, minn naħa, li jekk, kif jallegaw l-appellanti fil-kawża preżenti, l-ordni hija sproporzjonata sa fejn l-informazzjoni mitluba ma hijiex relevanti għall-evalwazzjoni tal-miżura statali fid-dawl tal-Artikoli 107 TFUE u 108 TFUE, l-illegalitajiet li jivvizzjaw lill-att intermedjarju ma jistgħux jaffettwaw il-legalità tad-deċiżjoni finali tal-Kummissjoni, peress li din id-deċiżjoni tal-aħħar ma hijiex ibbażata fuq l-informazzjoni miksuba b'risposta għall-imsemmija ordni.
- 58 Min-naħa l-oħra, meta l-Kummissjoni tordna, skont l-Artikolu 10(3) tar-Regolament Nru 659/1999, lil Stat Membru sabiex jipprovdi l-informazzjoni mitluba, hija tadotta "deċiżjoni" fis-sens tal-Artikolu 288 TFUE. Isegwi li r-rifjut tal-Istat Membru

kkonċernat li jikkonforma ma' tali ordni jikkostitwixxi nuqqas ta' twettiq ta' obbligu li huwa għandu abbażi tat-Trattati fis-sens tal-Artikolu 258 TFUE.

- 59 Issa, fil-kuntest ta' rikors għal nuqqas ta' twettiq ta' obbligu, Stat Membru destinatarju ta' deċiżjoni, bħal ordni għal informazzjoni, ma jstax jiġġustifika b'mod validu n-nuqqas ta' eżekuzzjoni taġġha fuq il-bażi tal-allegata illegalità taġġha. Fil-fatt, huwa fil-kuntest ta' proċedura distinta, jiġifieri dik ta' rikors għal annullament previst fl-Artikolu 263 TFUE li kull kontestazzjoni tal-legalità ta' tali ordni għandha titwettaq (ara, f'dan is-sens, is-sentenzi tat-22 ta' Marzu 2001, Il-Kummissjoni vs Franza, C-261/99, Ġabra p. I-2537, punt 18, u tal-14 ta' Frar 2008, Il-Kummissjoni vs Il-Greċja, C-419/06, punt 52).
- 60 Għaldaqstant, l-effetti tal-eventwali illegalità relatata mal-att intermedjarju ma jstgħux jiġu annullati minn rikors ipprezentat kontra d-deċiżjoni finali. Fil-fatt, in-nuqqas ta' twettiq ta' obbligi li jirriżulta mill-Artikolu 10(3) tar-Regolament Nru 659/1999 minn naħa ta' Stat Membru, li ma jagħtix lok għal deċiżjoni li tordna li tingħata informazzjoni, ikun jista' jiġi kkonstatat indipendentement mit-tmiem ta' rikors għal annullament eventwali pprezentat kontra d-deċiżjoni finali.
- 61 Fl-aħħar, l-argument tal-Kummissjoni li jipprovdli li l-possibbiltà li jiġi pprezentat rikors għal annullament kontra deċiżjoni meħuda skont l-Artikolu 10(3) tar-Regolament Nru 659/1999 twassal għal sitwazzjoni li fiha, Stat Membru li jirrifjuta li jissodisfa talba għal informazzjoni dwar għajjnuna mill-Istat notifikata jew le, igawdi minn protezzjoni ġudizzjarja iktar wiesgħa meta tkun inkwistjoni għajjnuna mhux notifikata, għandu jiġi miċhud.
- 62 Għandu jifakkar li, għal dan il-ghan, l-Artikolu 5(3) tar-Regolament Nru 659/1999 jipprovdli li, jekk l-Istat Membru kkonċernat, wara li jkun ġie mfakkar, ma jipprovdix l-informazzjoni mitluba minn talba għal informazzjoni tal-Kummissjoni dwar

għajjnuna notifikata, jew jipprovdi l-informazzjoni b'mod mhux komplet, in-notifika hija meqjusa li għiet irtirata. F'dawn iċ-ċirkustanzi, l-irtirar tan-notifika jkollha bħala effett li din l-għajjnuna għandha tiġi kkunsidrata bħala għajjnuna mhux notifikata, b'tali mod li r-rifjut tal-Istat Membru kkonċernat li jipprovdi l-informazzjoni mitluba jwassal kemm fil-każ ta' għajjnuna inizjalment notifikata, u kemm fil-każ fejn għajjnuna qatt ma għiet notifikata, għall-adozzjoni ta' att li jista' jiġi kkontestat, jiġifieri "deċiżjoni" fis-sens tal-Artikolu 10(3) tar-Regolament Nru 659/1999.

63 Isegwi li, billi ddeċidiet li l-att ikkontestat ma setax ikun is-sugġett ta' rikors għal annullament, il-Qorti Ġenerali wettqet żbalji ta' liġi. F'dawn iċ-ċirkustanzi, mingħajr ma huwa neċessarju li jiġi eżaminat il-ħames aggravju, hemm lok li l-ewwel sar-raba' aggravji jiġu milqugħa.

64 Madankollu, fil-Kawża C-463/10 P, il-Kummissjoni titlob lill-Qorti tal-Ġustizzja, fil-każ fejn din kellha tiddeċiedi li l-att ikkontestat jikkostitwixxi att li jista' jiġi kkontestat fis-sens tal-Artikolu 263 TFUE, sabiex tipproċedi għal sostituzzjoni ta' motivi fir-rigward tad-digriet *Deutsche Post vs Il-Kummissjoni*, iċċitat iktar 'il fuq, sabiex tindika li r-rikors ipprezentat minn *Deutsche Post* kien inammissibbli, peress li din l-impriza qatt ma kellha interess ġuridiku fis-sens tar-raba' paragrafu tal-Artikolu 263 TFUE. Fl-eċċezzjoni ta' inammissibbiltà mqajma mill-Kummissjoni f'din il-kawża, din l-istituzzjoni kienet fil-fatt sostniet li l-att ikkontestat ma kienx jikkonċerna lil *Deutsche Post* la direttament, u lanqas indirettament.

65 F'dan ir-rigward, għandu jittfakkar li, skont ir-raba' paragrafu tal-Artikolu 263 TFUE, persuna fiżika jew ġuridika tista' biss tippreżenta azzjoni kontra deċiżjoni indirizzata lil persuna oħra jekk l-imsemmija deċiżjoni tirrigwardaha direttament u individwalment.

- 66 Fir-rigward, l-ewwel nett, tal-punt jekk Deutsche Post hijiex direttament ikkonċernata mill-att ikkontestat, li huwa indirizzat lir-Repubblika Federali tal-Ġermanja, minn ġurisprudenza stabbilita jirriżulta li din il-kundizzjoni titlob li jkunu sodisfatti ż-żewġ kriterji kumulattivi, jiġifieri li l-miżura kkontestata, fl-ewwel lok, tohloq direttament effetti fuq is-sitwazzjoni ġuridika tal-individwu u, fit-tieni nett, ma thalli ebda setgħa diskrezzjonali lid-destinatarji tagħha li għandhom jimplementawha, peress li din hija ta' natura purament awtomatika u tirriżulta biss mil-leġislażzjoni tal-Unjoni, mingħajr applikazzjoni ta' regoli oħra intermedjarji (ara s-sentenza tal-10 ta' Settembru 2009, Il-Kummissjoni vs Ente per le Ville Vesuviane et Ente per le Ville Vesuviane, C-445/07 P u C-455/07 P, Ġabra p. I-7993, punt 45 kif ukoll il-ġurisprudenza ċċitata).
- 67 Skont il-Kummissjoni, din il-kundizzjoni ma hijiex sodisfatta fil-kawża preżenti, peress li l-att ikkontestat jitlob biss lir-Repubblika Federali tal-Ġermanja sabiex tibgħat ċerta informazzjoni. Għaldaqstant, din l-ordni ma tagħtix lok għall-adozzjoni ta' miżura nazzjonali li għandha natura purament awtomatika u li tirriżulta biss mil-leġislażzjoni tal-Unjoni. Ikun l-aġir tar-Repubblika Federali tal-Ġermanja li jiddetermina jekk din kinitx indirizzata lil Deutsche Post jew kif wasslet lil din l-impriża sabiex tikkomunika l-informazzjoni.
- 68 Fil-kawża preżenti, għandu jiġi kkonstatat li l-att ikkontestat jaffettwa direttament lil Deutsche Post fis-sens tar-raba' paragrafu tal-Artikolu 263 TFUE.
- 69 Fil-fatt, minn naħa, Deutsche Post, bħala benefiċjarja tal-miżura li fuqha hija bbażata l-informazzjoni prevista mill-att ikkontestat u bħala possessor ta' din l-informazzjoni, tkun obbligata li tissodisfa l-ordni għal informazzjoni.

- 70 Min-naħa l-oħra, il-kontenut definittiv u eżawrjenti tal-infromazzjoni mitluba jirriżulta mill-att ikkontestat innifsu, mingħajr ma jħalli setgħa ta' diskrezzjoni f'dan ir-rigward lir-Repubblika Federali tal-Ġermanja.
- 71 Fir-rigward tal-punt jekk Deutsche Post hijiex individwalment ikkonċernata bl-att ikkontestat, għandu jifakkar li, skont ġurisprudenza stabbilita tal-Qorti tal-Ġustizzja, persuni li ma humiex id-destinatarji ta' deċiżjoni ma jistgħux jippretendu li huma kkonċernati individwalment hlief fil-każ li din id-deċiżjoni tolqothom minħabba ċerti kwalitajiet li huma partikolari għalihom jew minħabba ċirkustanzi li jiddifferenzjawhom mill-persuni l-oħra kollha u, minħabba dan il-fatt, jiġu individwalizzati bl-istess mod bħalma kien ikun individwalizzati id-destinatarju ta' tali deċiżjoni (ara, b'mod partikolari, is-sentenza tat-22 ta' Novembru 2007, Sniace vs Il-Kummissjoni, C-260/05 P, Ġabra p. I-10005, punt 53 u l-ġurisprudenza ċċitata).
- 72 Skont il-Kummissjoni, Deutsche Post ma hijiex individwalment ikkonċernata bl-att ikkontestat peress li dan ma huwiex indirizzat lil din l-impriża u lanqas ma joħloq kwalunkwe obbligu fil-konfront tagħha.
- 73 F'dan ir-rigward, għandu jiġi rrilevat li l-fatt li l-att ikkontestat ma huwiex indirizzat lil Deutsche Post huwa nieqes minn rilevanza għall-evalwazzjoni tal-punt jekk din l-impriża hijiex individwalment ikkonċernata, fis-sens tar-raba' paragrafu tal-Artikolu 263 TFUE, mill-imsemmi att.
- 74 Imbagħad, għandu jiġi kkonstatat li l-ordni għal informazzjoni tirrigwarda proċedura ta' eżami ta' allegata għajnuna mill-Istat li kienet ibbenefikat minnha Deutsche Post. L-informazzjoni prevista mill-att ikkontestat tikkonċerna biss lil Deutsche Post. Għaldaqstant, din tal-aħħar hija individwalment ikkonċernata mill-imsemmi att fis-sens tal-ġurisprudenza ċċitata fil-punt 71 ta' din is-sentenza.

- 75 Peress li Deutsche Post hija direttament u individwalment ikkonċernata mill-att ikkontestat, ma hemmx lok li ssehh, fil-Kawża C-463/10 P, is-sostituzzjoni tal-motivi ssuġġerita mill-Kummissjoni.
- 76 Minn dak kollu preċedenti jirriżulta li l-appell għandu jintlaqa' u li d-digrietni kkontestati jiġu annullati.

### **Fuq ir-rinviju tal-kawżi quddiem il-Qorti Ġenerali**

- 77 Mill-ewwel paragrafu tal-Artikolu 61 tal-Istatut tal-Qorti tal-Ġustizzja tal-Unjoni Ewropea, jirriżulta li meta l-appell ikun fondat, il-Qorti tal-Ġustizzja tista' jew tiddeċiedi definittivament il-kawża hija stess, meta din tkun fi stat li tiġi deċiża, jew tirrinvija l-kawża quddiem il-Qorti Ġenerali sabiex din tagħti deċiżjoni.
- 78 Il-Qorti tal-Ġustizzja għandha l-elementi neċessarji sabiex tiddeċiedi b'mod definittiv, fiż-żewġ kawżi, fuq l-eċċezzjoni ta' inammissibbiltà mqajma mill-Kummissjoni matul il-proċedura fl-ewwel istanza.
- 79 Minhabba r-raġunijiet imsemmija fil-punti 36 sa 62 ta' din is-sentenza, l-imsemmija eċċezzjoni ta' inammissibbiltà, ibbażata fuq il-fatt li l-att ikkontestat ma jistax ikun is-suġġett ta' rikors għal annullament, għandha tiġi miċhuda. Barra minn hekk, sa fejn, fil-Kawża Deutsche Post vs Il-Kummissjoni (T-570/08), l-eċċezzjoni ta' inammissibbiltà hija bbażata wkoll fuq il-fatt li l-att ikkontestat ma jikkonċernax direttament u individwalment l-appellanti, l-imsemmija eċċezzjoni lanqas ma tista' tiġi milqugħa minhabba r-raġunijiet imsemmija fil-punti 65 sa 75 ta' din is-sentenza.



- 80 Bil-kontra, fiċ-ċirkustanzi tal-kawża preżenti, il-Qorti tal-Ġustizzja ma hijiex f'pożizzjoni sabiex tiddeċiedi fuq il-mertu tar-rikorsi ppreżentati minn Deutsche Post u mir-Repubblika Federali tal-Ġermanja.
- 81 Għandu jiġi rrilevat, għal dan il-għan, li t-trattazzjoni quddiem il-Qorti Ġenerali u l-evalwazzjoni magħmula minnha, kienu jirrigwardaw esklużivament l-ammissibbiltà tar-rikors ippreżentat peress li l-Qorti Ġenerali laqgħet, fiż-żewġ kawżi, l-eċċezzjoni ta' inammissibbiltà mqajma mill-Kummissjoni, skont l-Artikolu 114(1) tar-Regoli tal-Proċedura tal-Qorti Ġenerali, mingħajr ma dahlet fil-mertu u mingħajr ma bdiet il-proċedura orali.
- 82 Għaldaqstant il-kawża għandhom jiġi rrinvijati quddiem il-Qorti Ġenerali sabiex tiddeċiedi dwar it-talbiet tal-appellanti għall-annullament tal-att ikkontestat.

### **Fuq l-ispejjeż**

- 83 Peress li l-kawża giet irrinvijata quddiem il-Qorti Ġenerali, hemm lok li l-ispejjeż ta' dawn il-proċeduri ta' appell jiġu rrizervati

Għal dawn il-motivi, il-Qorti tal-Ġustizzja (It-Tielet Awla) taqta' u tiddeċiedi:

- 1) Id-digriet tal-Qorti Ġenerali tal-Unjoni Ewropea tal-14 ta' Lulju 2010, Deutsche Post vs Il-Kummissjoni (T-570/08), u Il-Ġermanja vs Il-Kummissjoni (T-571/08), huma annullati.**

- 2) **L-eċċezzjonijiet ta' inammissibbiltà mqajma mill-Kummissjoni Ewropea quddiem il-Qorti Ġenerali tal-Unjoni Ewropea huma miċhuda.**
  
- 3) **Il-kawżi huma rrinvijati quddiem il-Qorti Ġenerali tal-Unjoni Ewropea sabiex hija tiddeċiedi fuq it-talbiet ta' Deutsche Post AG (T-570/08) u tar-Repubblika Federali tal-Ġermanja (T-571/08) intiżi għall-annullament tad-deċiżjoni tal-Kummissjoni tat-30 ta' Ottubru 2008 li ttiprovdi ordni fuq ir-Repubblika tal-Ġermanja sabiex ttiprovdi xi informazzjoni fil-proċedura ta' għajna mill-Istat favur Deutsche Post AG.**
  
- 4) **L-ispejjeż huma rrizervati.**

Firem